

Aspetti minn "Helsien"

MARIO CASSAR

Helsien (1940) jiehu sehem bis-shiĥ fl-evoluzzjoni tar-ramanż realista Malti li beda jgħolli rasu fis-snin tletin f' relazzjoni mal-vena storiko-romantika li għal żmien twil hi l-vena ewlenija tal-letteratura tagħna. Ir-realiżmu lokali, bħall-mudelli barranin aktar bikrija, kien mera ta' soċjetà kumplessa li bdiet titlob doża aktar qawwija ta' osservazzjoni soċjoloġika. Ir-rumanż realista bħal speċi ried jikkonserva f' dokument il-ħajja kontemporanja, biex barra li jikxef it-tensjonijiet tal-mument, jirrekordja sa l-iċken dettal sura ta' ħajja li kienet qiegħda tinbela' mill-forza tal-progress. Ir-riformista, f' dan is-sens, sar ukoll l-istorku soċjali. Bejn żewġ ġibdjet, minkejja li r-realiżmu hu aktar marbut ma' l-ambjent belt, fil-każ Malti r-raħal baqa' punt ta' riferiment importanti. L-ideal romantiku tar-raħal bħala eżempju tal-valuri tradizzjonali f' kuntrast mad-dekadenza u t-thassir tal-belt ma ghebx għal kollox. L-aktar f' **Helsien** il-belt għad għandha arja ta' permessività mlaħħma fis-supervja ambizzjuża ta' l-avukat De Brincat.

Madankollu, **Ħal Rażul** ta' **Bonnici**, bħal **Ħaż-Żgħir** ta' **Ellul Mercer**, ma baqax dak l-imkien sentimentali li nnamraw miegħu kittieba oħra. L-insularità tar-raħal, mahkum mit-tabù u l-injoranza, f' daqqa ssir oġġett ta' kritika. Id-distanza kulturali bejn ir-raħal u l-belt nistgħu nifmuha aħjar billi naraw kif **Feliċ** u **Luretu** jharsu lejn il-belt u r-raħal rispettivamente: (**Feliċ**) "Kien għadu qatt ma daħal il-Belt, qatt ma sab żmien; kien sema' li hemm toroq bla qies, nies bla għadd, kull dar daqs ħabs. Fejn jibda jsibu lil dan il-Gvern, tgħid kien minn tagħna? Ħass ruħu jaqta' qalbu biex imur il-Belt waħdu..." "U bil-qajla l-qajla (**Luretu**) beda jhossu jitbiegħed mir-raħal, beda jhoss bħal mifred nieżel bejniethom... Is-smiġħ ta' isem raħlu kien beda jdarrsu u jqarraslu wiċċu..."

Fl-istess waqt kif jixhed ismu stess, **Helsien** jitmexxa mit-tema ta' l-emanċipazzjoni. Il-**Helsien** li jimplika **Bonnici** hu kemm soċjali kif ukoll mentali. Qabel xejn, l-awtur jissuġġerixxi emanċipazzjoni mit-tbatija bla hteġa u l-faqar, fir-rakkont imseddqa bil-każ ta' **Ganni** l-bidwi; imbagħad tidhol l-emanċipazzjoni mill-injoranza u d-djuq parrokkjali msarrfa fl-eżempju ta' **Luretu**, li b' dedikazzjoni kbira jirmexxilu jinħall mill-mentalità mxekkla tar-raħal. **Ħal-Rażul** huwa l-ħajja tar-rumanż daqs kemm huma **Feliċ** u **Luretu**, rappreżentanti ta' żewġ klassijiet distinti iżda fl-istess waqt wild l-istess raħal. Ir-rabta dejjiema bejn ir-raħlin u **Ħal Rażul** hi hekk kbira li r-raħal donnu kellu seher fuq niesu li qatt ma hassuom f' posthom 'il barra minnu. Dawk li ppruwaw jisfrundaw il-konvenzjonijiet tradizzjonali billi nfatmu minnu swielhom aġħar, għax il-ħakma li r-raħal kellu fuqhom gegħlithom jerggħu lura minn fejn telqu. **Luretu** nnifsu, minkejja kollox, baqa' jhoss ġibda misterjuża lejn raħal twelidu. **Rožina** wkoll ippruvat tinħall mill-irbit tal-lokal, iżda safrattant kellha tirritorna. B' ġustizzja poetika, għax ittradew ir-raħal, **Luretu** spiċċa maqtul waqt li **Rožina** tilfet giehha. Paċikku (bħal ulied in-nanna) siefer lejn l-Awstralja biex jistagħna iżda ma sabx xorti u rega' lura Malta.

Ir-realiżmu hu essenzjalment determinista. Fil-viżjoni tiegħu, il-bniedem m'hux ħlief prodott ta' ċirkustanzi aqwa mir-rieda tiegħu, għax hu kkundizzjonat mill-forza tal-ġenetika u ta' l-ambjent. Id-destin hu prepotenti wisq biex tiġġildlu u l-bniedem hu dgħajef wisq biex jimponi r-rieda tiegħu.

F' **Helsien** Felic jidher ikkundizzjonat mill-ambjent maghluq u mizeru ta' Hal Razul filwaqt li Luretu hu kkundizzjonat mill-permessivita u l-opportunizmu tal-belt. Kollox jiehu xejra fatalista u l-bniedem jispiċċa passiv fi storja predeterminata.

Id-dghufija fizika ta' Felic tkabbar l-emarginazzjoni tiegħu. F'dan is-sens, id-delitt li wettaq jista' jiġi interpretat bħala kawża tal-frustrazzjoni sesswali-eżistenzjali tiegħu. Dwardu Bonnici jikteb:

"Imsejken Felic, aktar misthoqq il-mogħdrija milli t-tiċpis ta' hati. Minn ċkunitu deher li xortih xehhet miegħu u hallietu nieqes mill-għaqal u mill-hila li jagħzel it-triq ta' hajtu u jissara u jegħleb il-gibdiet hżiena li jogħnosu fina". Hawn nerġgħu niltaqgħu ma' l-istess fehmiel li jidhru fin-novelli stess fejn, skond Bonnici, id-destin ifassal iċ-ċirkustanzi ta' hajjet il-karattri nieqsa minn kull rieda fuqhom infushom, biċċa għodda mingħajr ebda setgħa.

Ir-realizmu ta' Bonnici għalhekk għandu xehha aktarx pessimista. Hu rumanz ta' xewqat imrażna u holm li jiqras. Il-hajja tidher bħal ċirku vizzjuż ta' tbatija fizika u emozzjonali. It-ton traġiku jidwi fuq kollox u ftit li xejn hemm tiżwiq umoristiku. L-aħjar siltiet huma mimlija diqa malinkonika. Felic jitlef lil Rozina, Luretu jmut meta kien diġà beda jara r-rebħa, u l-helsien għan-nies ta' Hal Razul jibqa' ma jasalx.

Helsien jinseg storja ta' mħabba b'potenzjal traġiku, għamla ta' mēnge-a-trois bejn avukat ambizzjuż, tfajla vivaci tar-raħal u żaġħżuġħ diżorjentat. Il-hjut ta' hbiberija u stmerrija għandhom xehha sentimentali iżda l-atmosfera ġenerali tar-rumanz titbiegħed min-norma minħabba n-nuqqas ta' erojiżmu jew idealizmu safi.

Il-karattri m'humieq stabbli u qatt ma jsibu sabar fl-ambjent immedjat tagħhom. Jinsabu fi gwerra kontinwa mal-qagħda li tiddetermina l-istess azzjonijiet tagħhom. Imħabbithom, il-mezz waħdani tal-komunikazzjoni, tfalli. Bħal f'**Il-Qawwa ta' l-Imħabba**, it-tielet persuna tidhol bejn żewġ maħbubin biex tfixkel ir-rabta ta' bejniethom (Felic/Rozina/Luretu). L-ordni stabbilita tisfronda biex iċċedi postha għall-kriżi li twassal għat-traġedja finali.

Dnub Kollettiv

Bħal Leli ta' **Haż-Żgħir**, **Helsien** kien rumanz kuragguż għal żmienu. It-temi skabruzi ta' konkubinagg u qtil politiku kienu biżżejjed biex iċaqilqu l-klima konservattiva. Fil-kuntest realista, il-hažen ġie newtralizzat fis-sens li l-awtur beda jħares lejħ mhux b'ton drammatiku iżda b'għajħ distakka, imbiegħda minn pożizzjonijiet assoluti. F'**Helsien** għandna eżempju klassiku ta' dan – Felic, hati ta' omiċidju, jispiċċa meħlus minn kull akkuża.

Dal-punt iwassalna għall-konklużjoni fundamentali tar-rumanz: id-dnub ta' Felic ma kienx persunali iżda soċjali. L-ambjent kollu kien hati. Id-dnub tiegħu kien biss l-oghla grad ta' bosta dnubiet preċedenti oħra. Ir-rumanz għalhekk ma jikkundannax lill-protagonist iżda lis-soċjetà fis-sħuhija tagħha. Dan hu li jerfa' r-rumanz minn storja melodrammatika sempliċi għal tezi aktarx qalbiena – hadd m'hu hati jekk l-ambjent ma jagħtihx l-opportunitajiet xierqa biex ighix deċenti.

Bonnici jipprezenta l-fatti fl-għera tagħhom u jikxef il-verità moħbija taħt saffi ta' htijiet soċjali u dnubiet kollettivi. Il-politika tar-rumanz hi mdewba fi storja iżda l-punt johroġ ċar u tond. Il-kritika hi espliċita u bi studju serju tat-test tista' toħroġ fil-beraħ biex tixli lill-istituzzjonijiet responsabbli.